

ပြည်ထောင်စုမြန်မာနိုင်ငံတော်  
နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ  
တိပိဋကဓရ တိပိဋကကောဝိဒ ရွေးချယ်ရေးအဖွဲ့ဥပဒေ  
(နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ ဥပဒေအမှတ် ၃၇/၂၀၁၀)  
၁၃၇၂ ခုနှစ်၊ သီတင်းကျွတ်လပြည့်ကျော် ၁၀ ရက်  
(၂၀၁၀ ပြည့်နှစ်၊ ဒီဇင်ဘာလ ၃၁ ရက်)

နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီသည် ဤဥပဒေကို ပြဋ္ဌာန်း  
လိုက်သည်။

**အခန်း(၁)**

**အမည်နှင့် အဓိပ္ပာယ်ဖော်ပြချက်**

၁။ ဤဥပဒေကို တိပိဋကဓရ တိပိဋကကောဝိဒ ရွေးချယ်ရေးအဖွဲ့ဥပဒေ ဟု ခေါ်တွင်  
စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်  
သက်ရောက်စေရမည် -

- (က) **သြဝါဒါစရိယအဖွဲ့** ဆိုသည်မှာ ဤဥပဒေအရ ဖွဲ့စည်းထားသော တိပိဋက  
သြဝါဒါစရိယအဖွဲ့ကို ဆိုသည်။
- (ခ) **သြဝါဒါစရိယဆရာတော်** ဆိုသည်မှာ ဤဥပဒေအရ ဖွဲ့စည်းသော တိပိဋက  
သြဝါဒါစရိယအဖွဲ့၏ အဖွဲ့ဝင်ဆရာတော်ကို ဆိုသည်။
- (ဂ) **ရွေးချယ်ရေးအဖွဲ့** ဆိုသည်မှာ ဤဥပဒေအရဖွဲ့စည်းသော တိပိဋကဓရ  
တိပိဋကကောဝိဒ ရွေးချယ်ရေးအဖွဲ့ကို ဆိုသည်။
- (ဃ) **ရွေးချယ်ပွဲ** ဆိုသည်မှာ ဤဥပဒေအရ ကျင်းပသော တိပိဋကဓရ  
တိပိဋကကောဝိဒ ရွေးချယ်ပွဲကို ဆိုသည်။

**အခန်း(၂)**  
**ရည်ရွယ်ချက်များ**

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
- (က) ပြည်ထောင်စုမြန်မာနိုင်ငံတော်တွင် ထေရဝါဒဗုဒ္ဓသာသနာတော် တည်တံ့ ခိုင်မြဲပြီးထွန်းကားပြန့်ပွားစေရန်၊
  - (ခ) တိပိဋကသုံးပုံကို အာဂုံဆောင်နှင့်သဘောရေးဖြေ အောင်မြင်သည့် သာသနာ့ အာဇာနည်အရှင်မြတ်တို့ကို စဉ်ဆက်မပြတ်ပေါ်ထွက်နိုင်စေရန်၊
  - (ဂ) တိပိဋကဓရ တိပိဋကကောဝိဒ ရွေးချယ်ပွဲကို အခြေခိုင်ခံ့ပြီး အခွန်ရှည်စွာ စနစ်တကျ ကျင်းပနိုင်ရန်။

**အခန်း(၃)**  
**တိပိဋက သြဝါဒါစရိယအဖွဲ့ ဖွဲ့စည်းခြင်း**

- ၄။ သာသနာရေးဝန်ကြီးဌာနသည် နိုင်ငံတော်သံဃမဟာနာယကအဖွဲ့၏ သြဝါဒနှင့် အညီ နိုင်ငံတော်ဗဟို သံဃာ့ဝန်ဆောင်ဆရာတော်များနှင့် အခြားသင့်လျော်သော ဆရာတော် များ ပါဝင်သည့် ဆရာတော်ကိုးပါးဖြင့် တိပိဋက သြဝါဒါစရိယအဖွဲ့ကို ဖွဲ့စည်းရမည်။
- ၅။ သြဝါဒါစရိယဆရာတော်များသည် မိမိတို့အနက်မှ သိက္ခာဝါ အကြီးဆုံးဆရာတော် အား သြဝါဒါစရိယအဖွဲ့ဥက္ကဋ္ဌအဖြစ် တင်မြှောက်ရမည်။ သြဝါဒါစရိယအဖွဲ့ဥက္ကဋ္ဌက တာဝန် ပေးအပ်သော ဆရာတော်တစ်ပါးသည် အကျိုးတော်ဆောင် ဆရာတော်အဖြစ် ဆောင်ရွက် ရမည်။
- ၆။ သြဝါဒါစရိယအဖွဲ့၏ သက်တမ်းသည် ဖွဲ့စည်းသည့်နေ့ရက်မှစ၍ ခြောက်နှစ်ဖြစ် သည်။

၇။ သာသနာရေးဝန်ကြီးဌာနသည် နိုင်ငံတော်သံဃမဟာနာယကအဖွဲ့၏ သြဝါဒနှင့် အညီ သြဝါဒစရိယဆရာတော်များကို လိုအပ်သလိုအစားထိုး တာဝန်ပေးအပ်ခြင်းနှင့် သြဝါဒစရိယအဖွဲ့ကို ပြင်ဆင်ဖွဲ့စည်းခြင်းတို့ ပြုနိုင်သည်။

၈။ သြဝါဒစရိယအဖွဲ့သည် ရွေးချယ်ရေးအဖွဲ့က လျှောက်ထားတောင်းပန်သည့်အခါတွင် ဖြစ်စေ၊ မိမိသဘောအလျောက်ဖြစ်စေ ရွေးချယ်ရေးအဖွဲ့အား လိုအပ်သလို သြဝါဒပေးနိုင် သည်။

**အခန်း(၄)**

**တိပိဋကဓရ တိပိဋကကောဝိဒ ရွေးချယ်ရေးအဖွဲ့ ဖွဲ့စည်းခြင်း**

၉။ သာသနာရေးဝန်ကြီးဌာနသည် သာသနာရေးဦးစီးဌာန ညွှန်ကြားရေးမှူးချုပ်က ဥက္ကဋ္ဌအဖြစ်လည်းကောင်း၊ သာသနာတော်ထွန်းကားပြန့်ပွားရေးဦးစီးဌာန ညွှန်ကြားရေး မှူးချုပ်က ဒုတိယဥက္ကဋ္ဌအဖြစ်လည်းကောင်း၊ ပရိယတ္တိ စာပေကျွမ်းကျင်သူ အနည်းဆုံး လေးဦးပါဝင်သည့် သင့်လျော်သော လူပုဂ္ဂိုလ်ခြောက်ဦးက အဖွဲ့ဝင်များအဖြစ်လည်းကောင်း၊ ဥက္ကဋ္ဌ၏ တာဝန်ပေးအပ်ခြင်းခံရသော ပုဂ္ဂိုလ်က အတွင်းရေးမှူးအဖြစ်လည်းကောင်း၊ ပါဝင်သည့် တိပိဋကဓရ တိပိဋကကောဝိဒရွေးချယ်ရေးအဖွဲ့ကို ဖွဲ့စည်းရမည်။

၁၀။ အောက်ပါအချက်တစ်ရပ်ရပ်နှင့် ငြိစွန်းသောပုဂ္ဂိုလ်အား ရွေးချယ်ရေးအဖွဲ့ဝင်အဖြစ် တာဝန်ပေးအပ်ခြင်းမပြုရ -

- (က) ဗုဒ္ဓဘာသာဝင်မဟုတ်ခြင်း၊
- (ခ) မြန်မာနိုင်ငံသား၊ ဧည့်နိုင်ငံသား သို့မဟုတ် နိုင်ငံသားပြုခွင့်ရသူမဟုတ်ခြင်း၊
- (ဂ) ပြည်သူ့ဝန်ထမ်းအဖြစ်မှ ထုတ်ပယ်ခံရသူဖြစ်ခြင်း သို့မဟုတ် ရာထူးမှ ရပ်စဲခံရသူဖြစ်ခြင်း၊
- (ဃ) ကိုယ်ကျင့်တရားပျက်ယွင်းသည့် ပြစ်မှုကျူးလွန်ခြင်းကြောင့် ပြစ်ဒဏ် စီရင် ခံရဖူးသူဖြစ်ခြင်း။

၁၁။ ရွေးချယ်ရေးအဖွဲ့ အဖွဲ့ဝင်တစ်ဦးဦးသည် အောက်ဖော်ပြပါ အကြောင်းတစ်ခုခုပေါ် ပေါက်ပါက ရွေးချယ်ရေးအဖွဲ့ အဖွဲ့ဝင်အဖြစ်မှ ရပ်စဲသည်ဟု မှတ်ယူရမည် -

- (က) သေဆုံးခြင်း၊
- (ခ) ရွေးချယ်ရေးအဖွဲ့၏ အဖွဲ့ဝင်အဖြစ်မှ နုတ်ထွက်ခြင်း၊
- (ဂ) ပုဒ်မ ၁၀ ပါ အချက်တစ်ရပ်ရပ်နှင့် ငြိစွန်းခြင်း၊
- (ဃ) စိတ်ပေါ့သွပ်နေသည်ဟု သက်ဆိုင်ရာ ဥပဒေက ပြဋ္ဌာန်းထားသည့်အတိုင်း သတ်မှတ်ခံရခြင်း၊
- (င) ပြည်ထောင်စုမြန်မာနိုင်ငံတော်၏ ပြင်ပသို့ တရားမဝင်ထွက်ခွာခြင်း၊
- (စ) ရွေးချယ်ရေးအဖွဲ့၏ဂုဏ်ကို ထိပါးစေမည့် သိက္ခာပျက်ပြားမှုကို ကျူးလွန် ခြင်း၊
- (ဆ) ရွေးချယ်ရေးအဖွဲ့၏ အစည်းအဝေးများသို့ ခွင့်ပန်ကြားမှုမရှိဘဲ သုံးကြိမ် တစ်ဆက်တည်း တက်ရောက်ရန် ပျက်ကွက်ခြင်း။

၁၂။ ရွေးချယ်ရေးအဖွဲ့ အဖွဲ့ဝင်တစ်ဦးဦး နေရာလစ်လပ်သည့်အခါ သာသနာရေးဝန်ကြီး ဌာနသည် ပုဒ်မ ၁၀ ပါပြဋ္ဌာန်းချက်များနှင့် ငြိစွန်းခြင်းမရှိသော သင့်လျော်သည့် ပုဂ္ဂိုလ်ကို လစ်လပ်သော နေရာတွင် ဖြည့်စွက်တာဝန်ပေးအပ်ရမည်။

**အခန်း (၅)**

**ရွေးချယ်ရေးအဖွဲ့၏ လုပ်ငန်းတာဝန်များ**

၁၃။ ရွေးချယ်ရေးအဖွဲ့သည် အောက်ဖော်ပြပါ လုပ်ငန်းတာဝန်များကို သြဝါဒါစရိယအဖွဲ့ ၏ သြဝါဒနှင့်အညီ ဆောင်ရွက်ရမည် -

- (က) ရွေးချယ်ပွဲအတွက် ပိဋကတ်ကျမ်းစာများ ပြဋ္ဌာန်းသတ်မှတ်ခြင်း၊
- (ခ) ရွေးချယ်ပွဲတွင် ပါဝင်ဆောင်ရွက်မည့် ကြီးကြပ်ရေးဆရာတော်များ၊ မေးခွန်း ထုတ်နှင့် စာစစ်ဆရာတော်များ၊ စာထောက်စာမ ပုဂ္ဂိုလ်များ၏အရည်အချင်း နှင့်ယင်းတို့ လိုက်နာရမည့် စည်းကမ်းများကို သတ်မှတ်ခြင်း၊

- (ဂ) ရွေးချယ်ပွဲ၌ ဝင်ရောက်ဖြေဆိုသည့် အရှင်မြတ်တို့၌ရှိရမည့် အရည်အချင်းနှင့် ယင်းတို့ လိုက်နာရမည့် စည်းကမ်းများသတ်မှတ်ခြင်း၊
- (ဃ) ရွေးချယ်ပွဲဆိုင်ရာ ပြဋ္ဌာန်းကျမ်းစာများဖြစ်သော ဝိနယပိဋကဝိနည်း ငါးကျမ်း၊ အဘိဓမ္မာပိဋက ပထမပိုင်း ငါးကျမ်း၊ ဒုတိယပိုင်း နှစ်ကျမ်း၊ သုတ္တန္တပိဋက ဒီဃနိကာယ်သုံးကျမ်း၊ သုတ္တန္တပိဋက သံယုတ္တနိကာယ် ငါးကျမ်း၊ သုတ္တန္တပိဋက မဇ္ဈိမနိကာယ်သုံးကျမ်း၊ အင်္ဂုတ္တရနိကာယ် တစ်ဆယ့် တစ်ကျမ်း၊ သုတ္တန္တပိဋက ခုဒ္ဒက နိကာယ် ပထမပိုင်း ကိုးကျမ်း၊ ဒုတိယပိုင်း တစ်ဆယ့်တစ်ကျမ်းတို့၏ ကျမ်းတိုင်းတွင် အာဂုံဆောင်နှင့် သဘောရေး ဖြေဟူ၍ ရွေးချယ်ပွဲ နှစ်မျိုးစီကျင်းပခြင်း။

၁၄။ ရွေးချယ်ရေးအဖွဲ့သည် အောက်ဖော်ပြပါ လုပ်ငန်းတာဝန်များကို ဆောင်ရွက်ရမည်-

- (က) ရွေးချယ်ပွဲကျင်းပရန် နေ့ရက်နှင့်ကျင်းပရန် ဌာနတို့ကို သတ်မှတ်ခြင်း၊
- (ခ) ရွေးချယ်ပွဲတွင် ဖြေဆိုအောင်မြင်တော်မူကြသော သာသနာ့အာဇာနည် အရှင် မြတ်များအား နိုင်ငံတော်အစိုးရက လှူဒါန်းထောက်ပံ့သော ဆု၊ လက်မှတ်၊ တံဆိပ်၊ ဘွဲ့ထူး နှင့်ဂုဏ်ထူးများ အပ်နှင်းရေးအတွက် စီမံဆောင်ရွက်ခြင်း၊
- (ဂ) ရွေးချယ်ပွဲတွင် ဖြေဆိုအောင်မြင်တော်မူကြသော သာသနာ့အာဇာနည် အရှင် မြတ်များအား လစဉ်ဆွမ်းဆန်တော်လှူဒါန်းနိုင်ရေးအတွက် စီမံဆောင်ရွက် ခြင်း၊
- (ဃ) တိပိဋကဓရ တိပိဋကကောဝိဒဘွဲ့ရရှိကြသော ဆရာတော်များ၏ ဆရာမိဘ များအား ဂုဏ်ပြုထောက်ပံ့ရေးအတွက် စီမံဆောင်ရွက်ခြင်း၊
- (င) နိုင်ငံတော်အစိုးရထံမှလည်းကောင်း၊ အခြားအလှူရှင်များထံမှလည်းကောင်း ရရှိသော အလှူငွေနှင့်ပစ္စည်းများကို သတ်မှတ်ချက်များနှင့်အညီ စီမံ ဆောင်ရွက်ခြင်း၊
- (စ) ရွေးချယ်ပွဲတွင် ဖြေဆိုအောင်မြင်တော်မူကြသော သာသနာ့အာဇာနည်အရှင် မြတ်များအား ချီးကျူးပူဇော်ပွဲ အခမ်းအနားကျင်းပခြင်း၊

- (ဆ) ရွေးချယ်ပွဲ၌ ပါဝင်ဆောင်ရွက်ရန် သင့်လျော်သည့် ပုဂ္ဂိုလ်များကို ခန့်အပ် တာဝန်ပေးအပ်ခြင်း၊
- (ဇ) ပိဋကတ်ကျမ်းစာများနှင့်စပ်လျဉ်း၍ အာဂုံပြန်ဆိုပွဲနှင့် သဘောရေးဖြေပွဲတို့ တွင် ပိဋကသုံးပုံအနက် အနည်းဆုံးပိဋကတစ်ပုံ အောင်မြင်သော သာသနာ့ အာဇာနည်အရှင်မြတ်များအား နိုင်ငံတော်အစိုးရက လှူဒါန်းထောက်ပံ့သော ရထားလက်မှတ်၊ သင်္ဘောလက်မှတ်နှင့် အခြားလှူဖွယ်ဝတ္ထုပစ္စည်းများကို ဆက်ကပ်လှူဒါန်းနိုင်ရေးအတွက် စီမံဆောင်ရွက်ခြင်း၊
- (ဈ) ပိဋကတ်ကျမ်းစာများနှင့်စပ်လျဉ်း၍ အာဂုံပြန်ဆိုပွဲနှင့် သဘောရေးဖြေပွဲတို့ တွင် တိပိဋကဓရ တိပိဋကကောဝိဒဘွဲ့ရရှိသည်အထိ ပိဋကသုံးပုံကို ဖြေဆို အောင်မြင်သည့် သာသနာ့အာဇာနည် အရှင်မြတ်များအား နိုင်ငံတော်အစိုးရ က လှူဒါန်းထောက်ပံ့သော ရထားလက်မှတ်၊ သင်္ဘောလက်မှတ်၊ လေယာဉ် လက်မှတ်နှင့် အခြားလှူဖွယ်ဝတ္ထုပစ္စည်းများကို ဆက်ကပ်လှူဒါန်းနိုင်ရေး အတွက် စီမံဆောင်ရွက်ခြင်း။

၁၅။ ရွေးချယ်ရေးအဖွဲ့သည် ဤဥပဒေ၏ ရည်ရွယ်ချက်များ ထမြောက်အောင်မြင်စေရန် လိုအပ်သော အခြားကိစ္စများကို စီမံဆောင်ရွက်နိုင်သည်။

**အခန်း(၆)**

**အစည်းအဝေးများကျင်းပခြင်း**

၁၆။ သြဝါဒါစရိယအဖွဲ့သည် ပုံမှန်အစည်းအဝေးကို လေးလလျှင်တစ်ကြိမ် ကျင်းပရမည်။ လိုအပ်ပါက အထူးအစည်းအဝေးကိုလည်း ကျင်းပနိုင်သည်။

၁၇။ သြဝါဒါစရိယအဖွဲ့အစည်းအဝေးတွင် -

- (က) သဘာပတိအဖြစ် ဥက္ကဋ္ဌဆရာတော်က ဆောင်ရွက်ရမည်ဖြစ်ပြီး အစည်း အဝေးသို့ ဥက္ကဋ္ဌဆရာတော် မတက်ရောက်နိုင်ရန်လျှင် အကျိုးတော်ဆောင် ဆရာတော်က သဘာပတိအဖြစ်ဆောင်ရွက်ရမည်။

(ခ) သြဝါဒါစရိယဆရာတော် အနည်းဆုံးခုနစ်ပါး တက်ရောက်လျှင် အစည်းအဝေးအထမြောက်သည်ဟု မှတ်ယူရမည်။

၁၈။ ရွေးချယ်ရေးအဖွဲ့သည် ပုံမှန်အစည်းအဝေးကို လေးလလျှင် တစ်ကြိမ်ကျင်းပရမည်။ လိုအပ်ပါက အထူးအစည်းအဝေးကိုလည်း ကျင်းပနိုင်သည်။

၁၉။ ရွေးချယ်ရေးအဖွဲ့အစည်းအဝေးတွင် -

(က) သဘာပတိအဖြစ် ဥက္ကဋ္ဌက ဆောင်ရွက်ရမည်ဖြစ်ပြီး အစည်းအဝေးသို့ ဥက္ကဋ္ဌမတက်ရောက်နိုင်လျှင် ဒုတိယဥက္ကဋ္ဌက သဘာပတိအဖြစ် ဆောင်ရွက်ရမည်။

(ခ) ရွေးချယ်ရေးအဖွဲ့ အဖွဲ့ဝင် အနည်းဆုံးခုနစ်ဦး တက်ရောက်လျှင် အစည်းအဝေးအထမြောက်သည်ဟု မှတ်ယူရမည်။

၂၀။ သြဝါဒါစရိယအဖွဲ့နှင့် ရွေးချယ်ရေးအဖွဲ့တို့သည် ပူးတွဲ၍ ပုံမှန်အစည်းအဝေး ကို တစ်နှစ်လျှင် အနည်းဆုံးနှစ်ကြိမ် ကျင်းပရမည်။ လိုအပ်ပါက ပူးတွဲ အထူးအစည်းအဝေးကိုလည်း ကျင်းပနိုင်သည်။ ယင်းသို့ ပူးတွဲအစည်းအဝေးများကို ကျင်းပနိုင်ရန် ရွေးချယ်ရေးအဖွဲ့အတွင်းရေးမှူးက သက်ဆိုင်ရာဆရာတော်များနှင့် လူပုဂ္ဂိုလ်များထံ အကြောင်းကြားစာကြိုတင်ပေးပို့၍ လိုအပ်သလို စီစဉ်ဆောင်ရွက်ရမည်။ အစည်းအဝေးတစ်ကြိမ်နှင့်တစ်ကြိမ် အကြား ခြောက်လထက်မပိုစေရ။

၂၁။ သြဝါဒါစရိယအဖွဲ့နှင့် ရွေးချယ်ရေးအဖွဲ့တို့၏ ပူးတွဲအစည်းအဝေးများတွင် -

(က) သဘာပတိအဖြစ် သြဝါဒါစရိယအဖွဲ့ဥက္ကဋ္ဌ ဆရာတော်က ဆောင်ရွက်ရမည်။ အစည်းအဝေးသို့ သြဝါဒါစရိယအဖွဲ့ ဥက္ကဋ္ဌဆရာတော် မတက်ရောက်နိုင်လျှင် အကျိုးတော်ဆောင်ဆရာတော်က သဘာပတိအဖြစ် ဆောင်ရွက်ရမည်။

(ခ) သြဝါဒါစရိယဆရာတော် အနည်းဆုံးခုနစ်ပါးနှင့် ရွေးချယ်ရေးအဖွဲ့ အဖွဲ့ဝင် အနည်းဆုံးခုနစ်ဦးတို့ တက်ရောက်လျှင် အစည်းအဝေးအထမြောက်သည်ဟု မှတ်ယူရမည်။

၂၂။ သြဝါဒါစရိယအဖွဲ့ အစည်းအဝေး၌လည်းကောင်း၊ ရွေးချယ်ရေးအဖွဲ့ အစည်းအဝေး၌လည်းကောင်း၊ ယင်းအဖွဲ့များ၏ ပူးတွဲအစည်းအဝေး၌လည်းကောင်း၊ ပေါ်ပေါက်သည့် ရွေးချယ်ပွဲနှင့်စပ်လျဉ်းသည့် ကိစ္စရပ်အားလုံးကို အစည်းအဝေးသို့ တက်ရောက်သော

သက်ဆိုင်ရာဩဝါဒါစရိယဆရာတော်များနှင့် လူပုဂ္ဂိုလ်တို့၏ များရာဆန္ဒဖြင့် ဆုံးဖြတ်ရမည်။ ဆန္ဒအရေအတွက် တူညီနေလျှင် သက်ဆိုင်ရာ သဘာပတိ၏ဆန္ဒဖြင့် ဆုံးဖြတ်ရမည်။

**အခန်း(၇)**

**ရန်ပုံငွေနှင့်အစီရင်ခံစာများ**

၂၃။ သာသနာရေးဝန်ကြီးဌာနသည် ဤဥပဒေအရ လုပ်ငန်းတာဝန်များကို ဩဝါဒါစရိယအဖွဲ့နှင့် ရွေးချယ်ရေးအဖွဲ့တို့က ဆောင်ရွက်ရာတွင် လိုအပ်သော အသုံးစရိတ်များကို ကျခံရမည်။

၂၄။ ရွေးချယ်ရေးအဖွဲ့သည် အလှူရှင်ပုဂ္ဂိုလ်နှင့်အဖွဲ့အစည်းများထံမှ ရရှိသော အလှူငွေနှင့် ပစ္စည်းများကို သာသနာရေးဝန်ကြီးဌာနက သတ်မှတ်သော လုပ်ထုံးလုပ်နည်းများနှင့်အညီ ထိန်းသိမ်းထားရှိ၍ သတ်မှတ်သည့် စည်းကမ်းများနှင့်အညီ သုံးစွဲရမည်။ ငွေကြေးသုံးစွဲမှုနှင့်စပ်လျဉ်း၍ သက်ဆိုင်ရာတို့က စစ်ဆေးခြင်းကို ခံယူရမည်။

၂၅။ ရွေးချယ်ရေးအဖွဲ့သည် သာသနာရေးဦးစီးဌာနမှတစ်ဆင့် သာသနာရေးဝန်ကြီးဌာနသို့ ငွေကြေးကိစ္စ၊ နှစ်ချုပ်အစီရင်ခံစာများနှင့် စပ်လျဉ်း၍ -

- (က) ရှေ့လာမည့် ဘဏ္ဍာရေးနှစ်အတွက် သုံးစွဲမည့် ခန့်မှန်းခြေကုန်ကျစရိတ်ကို လက်ရှိဘဏ္ဍာရေးနှစ် မကုန်ဆုံးမီ တင်ပြရမည်။
- (ခ) ငွေစာရင်းရှင်းတမ်းကို ဘဏ္ဍာရေးနှစ် ကုန်ဆုံးပြီးနောက်ဆောလျင်နိုင်သမျှ ဆောလျင်စွာ တင်ပြရမည်။
- (ဂ) နှစ်ချုပ်အစီရင်ခံစာကို ထိုနှစ်၏နောက်ဆုံးကျင်းပသည့် ပုံမှန်အစည်းအဝေးတွင် ဆွေးနွေးအတည်ပြုပြီး တင်ပြရမည်။



အခန်း(၈)

လှူဒါန်းထောက်ပံ့ခွင့်ရပုဂ္ဂိုလ်များအား လှူဒါန်းခြင်း

၂၆။ သာသနာရေးဝန်ကြီးဌာနသည် အောက်ဖော်ပြပါ ရဟန်းသံဃာနှင့်လူပုဂ္ဂိုလ်များ အား သတ်မှတ်သည့်အတိုင်း လှူဒါန်းထောက်ပံ့နိုင်ရန် ရွေးချယ်ရေးအဖွဲ့အား တာဝန်ပေး အပ်ရမည် -

- (က) ဤဥပဒေပါကိစ္စများကို ဆောင်ရွက်ရန်အလို့ငှာ သက်ဆိုင်ရာဩဝါဒါစရိယ အဖွဲ့နှင့် ရွေးချယ်ရေးအဖွဲ့ အစည်းအဝေးများသို့ တက်ရောက်ကြသည့် ဩဝါဒါစရိယဆရာ တော်များနှင့် ရွေးချယ်ရေးအဖွဲ့ အဖွဲ့ဝင်များ၊
- (ခ) ရွေးချယ်ပွဲတွင် တာဝန်ထမ်းဆောင်သော ကြီးကြပ်ရေးဆရာတော်များ၊ မေးခွန်းထုတ်နှင့် စာစစ်ဆရာတော်များ၊ စာထောက်စာမပုဂ္ဂိုလ်များ။

၂၇။ သာသနာရေးဝန်ကြီးဌာနသည် ပုဒ်မ ၁၃၊ ပုဒ်မခွဲ(ဃ)ပါ ရွေးချယ်ပွဲနှစ်မျိုးတွင် တစ်မျိုးကိုသော်လည်းကောင်း၊ နှစ်မျိုးကိုသော်လည်းကောင်း အောင်မြင်တော်မူကြသော သာသနာ့အာဇာနည်အရှင်မြတ်တို့အား အောင်မြင်သော ပိဋကအလိုက် ဤဥပဒေအရ သတ်မှတ်သော ဘွဲ့လက်မှတ်၊ တံဆိပ်တော်နှင့် အဆောင်အယောင်များကို ဆက်ကပ်လှူဒါန်း ရမည်။

၂၈။ သာသနာရေးဝန်ကြီးဌာနသည် ပုဒ်မ ၂၇ အရ ဘွဲ့လက်မှတ်နှင့် တံဆိပ်တော်တို့ကို ဆက်ကပ်လှူဒါန်းရာတွင် -

- (က) ဘွဲ့လက်မှတ်၌ သာသနာရေးဝန်ကြီးဌာနနှင့် ဩဝါဒါစရိယအဖွဲ့ဥက္ကဋ္ဌတို့ ကိုယ်တိုင်လက်မှတ်ရေးထိုးရမည်။
- (ခ) တံဆိပ်တော်၏အလယ်၌ ပိဋကတစ်ပုံအောင်လျှင် ထီးဖြူတော် တစ်လက်၊ ပိဋကနှစ်ပုံအောင်လျှင် ထီးဖြူတော် နှစ်လက်၊ ပိဋကသုံးပုံအောင်လျှင် ထီးဖြူတော်သုံးလက်ပါရှိစေ၍ နိုင်ငံတော်တံဆိပ်နှင့် ရွေးချယ်ရေးအဖွဲ့တို့၏ တံဆိပ်တို့ကိုလည်း ထည့်သွင်းရမည်။

၂၉။ ရွေးချယ်ပွဲတွင် အောင်မြင်၍ လစဉ်ဆွမ်းဆန်တော်၊ ရထားလက်မှတ်၊ သင်္ဘောလက်မှတ်၊ လေယာဉ်လက်မှတ်နှင့် အခြားလှူဖွယ်ဝတ္ထုပစ္စည်းများ ဆက်ကပ်လှူဒါန်းခြင်း ခံရသော သာသနာ့အာဇာနည်အရှင်မြတ်သည် အောက်ဖော်ပြပါ အကြောင်းတစ်ခုခုကြောင့် အရည်အချင်းပျက်ယွင်းလျှင် ယင်းသို့ လှူဒါန်းခံရခြင်းမှ အလိုအလျောက်ရပ်စဲပြီး ဖြစ်စေရမည် -

- (က) လူထွက်ခြင်း၊
- (ခ) ပျံလွန်တော်မူခြင်း၊
- (ဂ) စိတ်ပေါ့သွပ်နေသည်ဟု သက်ဆိုင်ရာဥပဒေက ပြဋ္ဌာန်းထားသည့်အတိုင်း သတ်မှတ်ခံရခြင်း၊
- (ဃ) ပါရာဇိက အာပတ်ဖြင့်စွပ်စွဲခံရ၍ သက်ဆိုင်ရာ ဝိနိစ္ဆယအဖွဲ့မှ သို့မဟုတ် သက်ဆိုင်ရာ ဂိုဏ်ဂဏနည်းမိရိထံမှ သုဒ္ဓဆုံးဖြတ်ချက်ကို မရခြင်း၊
- (င) ပြစ်မှုတစ်ခုခုဖြင့် ပြစ်မှုထင်ရှားစီရင်ခံရခြင်း၊
- (စ) ပြည်ထောင်စုမြန်မာနိုင်ငံတော်၏ ပြင်ပသို့ တရားမဝင်ထွက်ခွာခြင်း။

**အခန်း(၉)**

**အထွေထွေ**

၃၀။ ရွေးချယ်ရေးအဖွဲ့သည် ပုဒ်မ ၃၅ ဖြင့် ရုပ်သိမ်းလိုက်သည့် ၁၉၆၀ပြည့်နှစ်၊ တိပိဋကဓရရွေးချယ်ရေးအဖွဲ့ အက်ဥပဒေအရ ဖွဲ့စည်းထားသော တိပိဋကဓရရွေးချယ်ရေး အဖွဲ့၏ အဖွဲ့ပိုင် ရန်ပုံငွေနှင့်ပစ္စည်းများကိုလည်းကောင်း၊ ဆောင်ရွက်ပြီးလုပ်ငန်းများနှင့် ဆောင်ရွက်ဆဲလုပ်ငန်းများကိုလည်းကောင်း၊ ရပိုင်ခွင့်နှင့် ပေးရန်တာဝန်များကိုလည်းကောင်း ဆက်ခံရမည်။

၃၁။ ဤဥပဒေအာဏာမတည်မီ နိုင်ငံတော်ဗုဒ္ဓသာသနာ့အဖွဲ့ကိုယ်စား ဗုဒ္ဓသာသနာ့နဂ္ဂဟ အဖွဲ့ကဖြစ်စေ၊ သာသနာရေးဝန်ကြီးဌာနကဖြစ်စေ၊ ကျင်းပသော တိပိဋကဓရရွေးချယ်ပွဲတွင်

အောင်မြင်သော သာသနာ့အာဇာနည်အရှင်မြတ်များသည် ဤဥပဒေအရ ရသင့်ရထိုက်သော အခွင့်အရေးများကို တစ်ဆက်တည်း ဆက်လက်၍ ခံစားခွင့်ရှိစေရမည်။

၃၂။ သြဝဒါစရိယအဖွဲ့ကဖြစ်စေ၊ ရွေးချယ်ရေးအဖွဲ့ကဖြစ်စေ၊ စီမံဆောင်ရွက်သည့်ကိစ္စ ရပ်များသည် သက်ဆိုင်ရာအဖွဲ့ဝင်တစ်ဦးဦး လစ်လပ်သည်ဟူသော အကြောင်းကြောင့် ပျက်ပြယ်ခြင်းမရှိစေရ။

၃၃။ ပုဒ်မ ၃၅ ဖြင့် ရုပ်သိမ်းလိုက်သည့် ၁၉၆၀ ပြည့်နှစ်၊ တိပိဋကဓရရွေးချယ်ရေးအဖွဲ့ အက်ဥပဒေအရ ထုတ်ပြန်ထားသော ပထမဇယားပါနည်းဥပဒေများ၊ ဒုတိယဇယားနှင့် တတိယဇယားတို့ပါ ပြဋ္ဌာန်းချက်များနှင့် စည်းမျဉ်းစည်းကမ်းများကို ဤဥပဒေနှင့် မဆန့် ကျင်သရွေ့ ဆက်လက်ကျင့်သုံးနိုင်သည်။

၃၄။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် -

- (က) သာသနာရေးဝန်ကြီးဌာနသည် လိုအပ်သောနည်းဥပဒေများကို အစိုးရအဖွဲ့ ၏ သဘောတူညီချက်ဖြင့် ထုတ်ပြန်နိုင်သည်။
- (ခ) သာသနာရေးဝန်ကြီးဌာနသည် လိုအပ်သော လုပ်ထုံးလုပ်နည်းများ အမိန့် ကြော်ငြာစာ၊ အမိန့်နှင့်ညွှန်ကြားချက်များကိုလည်းကောင်း၊ ရွေးချယ်ရေး အဖွဲ့သည် လိုအပ်သော အမိန့်နှင့်ညွှန်ကြားချက်များကိုလည်းကောင်း ထုတ်ပြန်နိုင်သည်။

၃၅။ ၁၉၆၀ ပြည့်နှစ်၊ တိပိဋကဓရရွေးချယ်ရေးအဖွဲ့ အက်ဥပဒေကို ဤဥပဒေဖြင့် ရုပ်သိမ်းလိုက်သည်။

(ပုံ) သန်းရွှေ  
ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီ